

1. గుంపుకూడిన జనులతో - బ్రభు యేసు - సొంపుతో బోవునపుడు = తెంపుతో రమణి యొకతె - ప్రభు చెంగు - తెలియకుండను ముట్టెను॥యేసు॥
2. అంతటను రక్తధార - యామె కొ - కింతైన లేకపోయె = ఇంతలోఁ జ్రభువు యెఱిగి - తనయొక్క - వింతఁ జూపెను జనులకు ॥యేసు॥
3. ప్రజలార మీలో నొకరిన్ - నాడు ప్ర - భావంబు స్వస్థపరచె = నిజమంచుఁ జ్రభువు చెప్ప - వణుఁకుతో - గజయాన వచ్చి నిల్చె ॥యేసు॥
4. ఒదుగుచుండిన వనితతో - శ్రీయేసు - అదురు మానుమి యింకను = ఇదిగో నీ విశ్వాసము - రక్షించె - ముదిత నెమ్మదిని వెళ్లు ॥యేసు॥
5. ఏపుమీరగ యేసును - మీ యొక్క - ప్రాపుగా నమ్ముకొనుఁడి = ఆపదలు దొలఁగించును - నిజముగఁ - పాపముక్తులఁ జేయును ॥యేసు॥

- తూపిలి బెంజిమిన్

## 158 ఇదిగో నీ రాజు నీ యొద్దకు వచ్చుచున్నాడు

- రా - యమునాకళ్యాణి (చాయ: కలుగును గాక) తా - అట  
సీయోనుకన్యా - సంభ్రమపడుచు - వేయుము కేకల్ = పాయక నీ రాజు  
- భారవాహక మెక్కి - బాలస్తోత్రములతో - బైలుదేరి వచ్చె ॥సీయోను॥
1. హెబ్రాయిలోను - నీ రాజు పేరు - యూదులరాజు = హెబ్రీయ జనులను - అబ్రాము కొడుకులను - విభవదేశము జేర్చు - శుభరాజు యీతందే ॥సీయోను॥
  2. హెబ్రీనీలోను - నీ రాజు పేరు - యూదులరాజే = యెల్లపాపులఁ బ్రోచు - తాల్మిరక్షకుఁడితఁడు - చల్లని ప్రభువని - గొల్గొత మ్రోగెను ॥సీయోను॥
  3. ఉర్వి రోమాలో - నీ రాజు పేరు - యూదులరాజే = సర్వరాష్ట్రకులకు - బూర్వపితరులతోను - వరసింహాసన మిచ్చు - వరదేశాధిపుఁ డితఁడు ॥సీయోను॥

4. వాసిగ హెబ్రీ - హెబ్రీనీలో రోమాయిలోను = హోసన్నా హోసన్నా - ప్రభుని పేరట వచ్చు - మెస్సీయ్యుడావీడు - కొడుకా శ్రీశుభములు ॥సీయోను॥

## 159

### ద్రాక్షావల్లి, తీగెలు

- రా - శంకరాభరణము (చాయ: సర్వదేశములారా) తా - ఆది  
ద్రాక్షావల్లిని నేను - ద్రాక్షాతీగెలు మీరు = అక్షయ దేసీటు బలికె  
అతిముదమునను వినరండి ॥ద్రాక్షా॥
1. నాయందుండని తీగె - నాశనమొందును నిజము = నాశనమొందక మీరు - నాయందుండుడి ఫలియింపన్ ॥ద్రాక్షా॥
  2. ఫలముల నివ్వని తీగె - పనికిరాదని నరికి = పారవేయంబడును - నిరతము తధ్యము నిప్పులలో ॥ద్రాక్షా॥
  3. ఫలించు ప్రతి తీగె - ఫలముల పెక్కుగ నివ్వన్ = పరిశుద్ధి చేయబడున్ - యెఱుగరే మీరది అనవరతం ॥ద్రాక్షా॥
  4. నాయందుండినగాని - నయమగు కాపుండదిలన్ = నాయందుండిన వాడు - నాణ్యపు ఫలములనిచ్చు నాహా ॥ద్రాక్షా॥
  5. మీరు యేదియు చేయ - లేరు నాకు వేరై = వేరుగ మీరుండినచో - వెంటనే యెండిపోయెదరు ॥ద్రాక్షా॥
  6. కాన యేసుని యందు - మానకనుండుము స్వేచ్ఛన్ = మాన్యుడేసుని పలుకుల్ - మదిదలచెద మీల మరువకను ॥ద్రాక్షా॥

- ఎం.జే. రామాంజులు

## 160

### క్రీస్తుని గూర్చి ప్రవచనములు

- రా - పంతువరాళి (చాయ: ఇడుగో గొట్టెల కాపరి) తా - అట  
ఇదిగో శుభద రక్షణము - దేవుఁడు పంపె - నిదిగో శుభద రక్షణము =  
<sup>1</sup>సదమలంబగు పూర్వ - సత్యవాక్యమునందు - మృదువుగా దీర్చ ద - ర్బల  
చేతఁ బలుకఁబడె ॥ఇదిగో॥

<sup>1</sup>మిక్కిలి పరిశుద్ధమైనది.